

బిచ్చగార్క జెండా

నేను రెండవ ప్రపంచ సంగ్రామంలో వైమానికోద్యోగిగా, చావు బదుకుల మధ్య ఆకాశంలో జరిగిన ఒక విమానపోరాటంలో గాయపడ్డాను. నా గాయాలు ఏమంత ప్రాణప్రమాదకరమైనవి గాకపోయినా, నా విమానపు పెట్రోలు టాంకుకు, శత్రువుల మరతుపాకి గుళ్ళతో అగ్ని ప్రమాదం సంభవించినప్పుడు, నాకు తగిలిన "షాకు"తో చాలా నెలలపాటు నేను మంచంలోనే వుండిపోవలసివచ్చింది. అప్పట్లో ఆరోగ్యానికని, పూనాలో ఒక బంగళా అద్దెకు తీసుకొని వుండేవాణ్ణి. ఎందువల్లంటే నన్ను రక్షించిన డాక్టరు మిత్రుడు అక్కడివాడే గనక.

నా బంగళా శివాజీనగర్ తోటలమధ్య రైల్వే గిడ్డంగుల చూపు మేరలో, ఎండిపోయిన మూలానది ఎడమతీరాన వుండేది; మా బంగళా ముందున్న శిథిలమైన తోటలోనే నాకు ఎక్కువ కాలక్షేపం అయి

పోతుండేది. ఈ శిథిలవనం పక్కనే చాలా పెద్ద ఖాళీస్థలం, ఆ స్థలానికి చివరలో మరొక పాతమేడ వున్నాయ్. ఈ ఖాళీస్థలంచుట్టూ, దాని యజమానులు ఒక దశాబ్దం క్రిందనో, ఏమో వేయించిన ముళ్ళతీగ కంచెగూడా పేరుకుమాత్రమే మిగిలివుంది. చాలా రోజులు పాడుబడి జీర్ణావస్థలోవున్న యీ పాతమేడను బొంబాయి సేట్ ఒకాయన కొని కొన్ని రిపేర్లు చేయించి కొద్దికాలంలోనే అందులోకి వచ్చాడు. మా తోటమాలివల్ల, యీ సేతుగారి వ్యాపారం యుద్ధం తర్వాత బొంబాయిలో కడబట్టగా యిక్కడకు చేరినట్లు తెలిసింది. ఈ షావుకారి పేరు— శంకర్లాల్ భోగాలాల్.

శంకర్లాల్ భోగాలాల్ ముఖం చూడగానే నాలోకొన్ని వింత వుద్దేశ్యాలు వుద్భవించిన మాట సత్యం. మొదటిది — అసహ్యభావం. ఆ ముఖంలో కళా కాంతీ లేదు. సేతు రోల్డుగోల్డు కళ్ళజోడు వెనుక నున్న క్రూరత్వం ఏదో నాకు అస్పష్టంగా అవుపించింది. లావుగా, పొడుగ్గా భోగాలాల్ వూగి నడవటం గూడా నాకు జుగుప్సగానే వుండేది. రెండో వింతభావం — యీ షావుకారు చాలా దురాశాపరుడని. మూడవ భావం నా జీవితంతోనే సంబంధించినది. నేను వైమానికోద్యోగిగా యుద్ధశాఖలో చేరక పూర్వం, బొంబాయిలో చిత్రాలకు సినేరియోలు, కథలూ వ్రాస్తూండేవాణ్ణి. నాకు సినేరిష్టుగా పేరురాకముందు, నిరక్షరాస్యులైన, ఏమాత్రం కళాదృష్టి లేని ఫిలిం పెట్టుబడిదార్లు కల్పించిన అవమానాలూ, హింసలూ మోసాలూ అన్నీ అనుభవించాను. మొదట్లో నా కథ నొకటి కొంటామని నమ్మించి తీసుకొని, ఒక వారం రోజులు తిప్పి చివరకు — “నీ కథ మావగ్గరేదని” అబద్ధమాడి మోసం చేసి, చివరికి నా బుద్ధిబలంతోనే లక్షలార్జించిన గుజరాతీ సేట్ ముఖ కవళికలు — నాకీ భోగాలాల్ సన్న కళ్ళజోడు వెనుక దృగ్గోచర మైనాయి.

ఈ విషయం నిర్ధారణ చేసుకుందామని నాకు ఒక విధమైన

పుద్వేగమే కాకుండా, గొప్ప వుత్సుకత గూడా జనించింది. వైమానిక దళం నుండి విడుదల పొందగానే తిరిగి ఫిలిం కథలు, సినేరియోలు వ్రాయటమే వృత్తిగా నిర్ణయించుకొన్న నాకు, యీ పాతమోసగాడి చరిత్ర తెలిసికొనే కుతూహలం జనించటం మానవస్వభావ దౌర్బల్యమే కావచ్చు.

కాని యీ కౌతూహలం తీరకముందే ఒక భయంకర సంఘటన సంభవించి నా ప్రయత్నాలన్నింటినీ భగ్నం చేసింది. ఇది యిట్లా సంభవించింది.

* * *

శంకర్‌లాల్ భోగాలాల్ పాతమేడముందున్న ఖాళీస్థలంలో ఒక రోజున హఠాత్తుగా కొన్ని చిన్న గుడిశెలు వెలిశాయ్. ఇది పెద్ద విచిత్రమైన విషయం కాదు. ఆ ఖాళీస్థలం — బిచ్చగాళ్ళకు, నగరంలో హోటళ్ళకు నోచుకొనని పల్లెటూరి ప్రయాణీకులకూ, చాకులూ కత్తులూ అమ్మజూపి యింకా దోపిడిలు, దొంగతనాలూ కావించే రోహిల్ ఖండ్ దండునకూ — ఒక విధంగా అది బహిరంగ సత్రం. నేను చాలా సార్లు రైళ్ళనుండి దింపివేయబడిన గోసాయీలను గూడా చూశాను. కాని ఎప్పుడూ యిట్లా ఆంధ్రదేశంలోని మెట్టజిల్లాలను స్మృతికి తెచ్చే ప్రకృతి కట్టడాలను చూడలేదు.

నిజాని కవి నైజాం ప్రాతం నుండి పనులకోసం వలసవచ్చిన వడ్డె వుప్పరులవి. నల్లగా, మట్టిబొమ్మల్లాగా, ఎండలో నిగనిగలాడే కండలతో, బలిష్టమైన శరీరాలతో — బొంబాయి, పూనా నగరాల్లో ఎన్నో రోడ్లు, కట్టడాలు నిర్మించిన తెలుగునాటి వడ్డె వుప్పరులమీద జాలితో భోగాలాల్ వాళ్ళకి నివేశనస్థలం. యివ్వలేదని మా తోటమాలి కబురు తెచ్చాడు.

“మరెందు కిచ్చాడు?” అని అడిగాను నేను.

“మీకు తెలీదు బాబూ! వాళ్ళందరివద్దా గుడిశెకు అయిదు రూపా

యలు కాజేశాడు. అంతేకాదు. యీపైన నెలకు రెండు రూపాయల బాడిగ కూడా గుడిశెకు ఒక్కొంటికి యిచ్చుకోవాలి. . వీటన్నింటినీ మించిన యింకో రహస్యంవుంది బాబూ! ఈ వుప్పర్లు బియ్యం తినరు. వాళ్ళపేరన చాలా దొంగరేషను కార్డులు సృష్టించి, ఆ బియ్యాన్ని తనే నల్లబజారులో అమ్ముకుంటాడు. అవును బాబూ, మరి బొంబాయిలో వచ్చిన నష్టాల్ని, యీ సేల్లు యితర ప్రదేశాల్లోనే గదా పూడ్చుకొనేది?”

తోటమాలి గణేష్మారుతి సేల్లంటే ద్వేషంగా, వుద్రదేకంతో ఒక్కొక్కసారి చాలా నిరసన హాస్యంతో మాట్లాడేవాడు.

“బ్లాక్ మార్కెట్లంటే నేను సహించను, చూడు. పోలీసు సూపరెంటెండుకు వ్రాస్తాను” అన్నాను నేను.

గణేష్మారుతి కనుబొమ లెగరవేసి “మీకు పుణ్యం వుంటుంది” అన్నాడు.

* * *

తోటమాలి జోస్యం నిజమే అయింది—ఆ నెల తిరక్కముందే, భోగాలాల్ రేషన్షాపుకు లై సెన్సు సంపాదించి అక్కడ విచ్చలవిడిగా వడ్డెర్లను దోచివేస్తున్నాడని నేను సులభంగానే గ్రహించ గలిగాను.

* * *

నేను సైనికాధికారిని కావటంతో నా ఒక్క చీటీనీ పోలీసులు అలక్ష్యం చెయ్యలేకపోయారు.

ఒక వుదయం ఒక పోలీసుదళం, రేషనింగు యిన్స్పెక్టర్లు కలిసి భోగాలాల్ ఆవరణను చుట్టేసి అన్నీ తనిఖీచేసి వెళ్ళిపోయారు; కాని నాకు సూపరెంటెండెంటు తెలియజేసిందేమంటే — భోగాలాల్ మీద కేసు పెట్టేందుకు తగిన ఆధారాలేవీ కనిపించ లేదనీ, కాని తనుగూడా నల్లబజారు జరుగుతున్నదనే నమ్ముతున్నానని యింకా విచారణలు జరిపించి తీరుతానని.

ఏది ఏమయినప్పటికీ, మరో రొణ్ణెళ్ళలో వడ్డె వుప్పుర్లు అక్కడ నుంచి మకాం ఎత్తి వేశారు.

*

*

*

మళ్ళీ కొన్నాళ్ళు—బీదల డాక్ బంగ్లాలోకి వచ్చిన కొత్త పాంతు లెవర్నీ నేను చూడలేదు.

ఇంతలోనే వేసంగి వచ్చింది. దానితోపాటు దక్షిణాదిలో కరువు వార్తలూ వచ్చినాయి. చూస్తూండగానే తమిళదేశపు బిచ్చగాళ్ళు పూనా కంటోన్మెంటులోని పాశ్చాత్య నాగరీకుల హోటళ్ళముందు డజన్లకు డజన్లు నిలబడి సాయంత్రాల్లో హోటళ్ళలో మూగే భాగ్యవంతుల నందరినీ చుట్టముట్టేస్తున్నారు.

ఈ బిచ్చగాళ్ళలో స్త్రీలు, పురుషులూ బాలురూ వున్నారు; సంఖ్యలో తమిళ బిచ్చగాళ్ళే ఎక్కువైనా రాయలసీమనుంచి (ముఖ్యంగా బొంబాయికివచ్చే రైలుమార్గంలో వున్న నగరాలనుండి) హైదరాబాదు ప్రాంతాలనుంచి వచ్చిన, ఏదో ఒక కమ్మని యాసతో తెలుగుమాట్లాడే ఆంధ్ర బిచ్చగాళ్ళుగూడా వున్నారు వీళ్ళలో.

వీళ్ళందరికీ “రాష్ట్రభాష” దక్షిణాదిలో మాట్లాడే బజారు పురుదూ.

ఈ దీనవదనాలు కొన్ని మాయింటి ముందున్న బహిరంగమఠంలో మకాంవేశారు.

పూనాలో అసంఖ్యాకమైన సంఘాలూ, సంస్థలూ, క్లబ్బులూ వున్నాయిగాని - చాలావరకు అవి సమాజ సంస్కరణలతోనూ, స్త్రీల సమస్యలతోనూ సంబంధించినవి. కాని వీటిలో బిచ్చగాళ్ళ వుపయో గార్థమై ఒక్కటి లేకపోవటంలో వింత ఏమున్నది? అభాగ్య జీవితానికి- తరగని పాతర అయిన మన దేశంలో ఏ ఒక్క సంస్థ యిందరు బిచ్చ గాళ్ళను పోషించ గలుగుతుంది?

మొదట్లో భోగాలాల్, అతడి పుత్రరాది బంటోతు గులాబ్ సింగూ బిచ్చగాళ్ళను అక్కడనుండి తరిమి వేశారు! కాని గజేష్

మారుతి - మిలిటరీ ఆఫీసరు బంగ్లా తోటమాలి హోదాతో కొందరు నిర్భాగ్యులికి మాకంచెపక్కనే ఆదరణ కలగజేశాడు. మళ్ళీ మూకలు మూకలుగా - రేపటి దినమంటే లేని బిచ్చగాళ్ళు, ఆ ఖాళీ స్థలంనిండా మూగారు. ఈసారి భోగాలాల్ లారీ వాళ్ళమీద తిప్పలేదు.

కొత్తలో, పగటి భిక్షాటనలను ముగించుకొని రాత్రి యీ బహిరంగ మఠంలో చేరిన "దేవుడి బిడ్డల" పాటలతో నాకు రాత్రి పన్నెండు గంటలదాకా కాలక్షేపం జరుగుతుండేది. కరువునూ, ఆకలిని స్వదేశంలోనే వదిలి వచ్చేసినట్లుగా - ఆ జానపదగేయాలు. మళ్ళీ పొద్దున్నే పూలమళ్ళకు నీరుపోస్తూ ఆ ట్యూనులన్నీ తిరిగివల్ల వేసే ముసలిగణేష్ మారుతి వణికే గొంతుతో నాకు మెళకువ వచ్చేది. మరు నిమిషం నాదికాని యుద్ధరంగంలో గూడా నాకేవో ఆంధ్రదేశపు దృశ్యాలో, జీవన పద్ధతులో గోచరమై యింటిమీది దిగులును నాకిట్లాగే వృద్ధి చేస్తుండేవి.

*

*

*

నేను ఆఫీసర్ల క్లబ్బుకు వెళ్తుండగా, ఆ సాయంత్రం గణేష్ మారుతి ఎదురొచ్చి "బాబూ, మళ్ళీ సాగిస్తున్నాడు" అన్నాడు ముఖం చిట్టించి.

"ఎవరు? ఏమిటి?"

"సేత్! నల్లబజారు"

"నేను పోలీసులకు రిపోర్టు చెయ్యబోవటం లేదు" అన్నాను ఖచ్చితంగా.

మారుతి నావంక ఒకసారి నిరాశగా చూసి, తలమీది మురికి టోపీ సర్దుకుంటూ తన పని చూసుకోబోయాడు.

*

*

*

వెలిసిపోయి, మురికిబారిన రంగు రంగుల పాత తుంపుల గుడ్డలతో మా యింటిముందు బిచ్చగాళ్ళ డేరాల శిబిరం వెలిసింది. వికలాంగులు,

వృద్ధులు, రజాకార్ నరకాన్నుండి తప్పించుకువచ్చిన శరణార్థులు, ఊమపీడితులు యీ డేరా క్యాంపులోని పౌరులు. దక్షిణాది బాషలన్నీ, అన్ని బాధలనూ అన్ని ఆశలనూ అన్ని నిరాశలనూ భరించి నిశ్శబ్దత నిచ్చే కాల రాత్రుల్లో యీ నగరంలో, యీ తమస్సులో కలగా పులగంగా సజీవంగా వినబడుతుంటే; సృష్టి, ప్రకృతి, లోకమూ, మానవులూ తిరిగి ప్రాణంపొందే వుషఃకాంతుల్లోనే యీ అనాధనగరం నిర్జీవమైపోతుంది! ఈ దృశ్యాలకు నేను బాగా అలవడిపోయాను. యుద్ధంలో ప్రతిక్షణమూ, ప్రతి వస్తువులో, ప్రాణిలో, జీవిలో, ఆత్మలో మృత్యువూ, అపనమ్మకమూ దర్శించిన నాకు, యీ బిచ్చగాళ్ళ సన్నిధి ఏమని కష్టమనిపిస్తుంది?

కాని యీ నగరాధిపతి ఎవరు? తెలంగాణపు యాసతో రాత్రల్లా పదాలు పాడే ముసలి యల్లమందా? పెద్దగొంతుతో తమిళంలో తన కన్నా బలహీనుల్ని, స్త్రీలను తిట్టే తెలివిగల బిచ్చగాడు మురుగేశనా? కాదు!

భోగాలాల్ నగరాధిపత్యం వహించి ఎన్నాళ్ళో అయింది. అదే గణేశ్ మారుతి నాకు చేసిన రొండవ కంపైంటు. బిచ్చగాళ్ళ దైన్యం నుండి, బిచ్చగాళ్ళ పాటలనుండి రూపాయలు సృష్టిస్తున్నాడు. మాజీ స్టాక్ బ్రోకరూ, ఫిలిం నిర్మాతా, వడ్డీ వ్యాపారీ, దివాలాకోరూ — భోగాలాల్.

బిచ్చగాళ్ళు అడుక్కువచ్చిన బియ్యమంతా తక్కువ ధరకు కొని, అందులో యింత తవుడూ యిన్ని రాళ్ళూ, యింత మట్టి కలిపి, మహారాష్ట్రపు ఎండు రొట్టెలు తినలేక చచ్చిపోతున్న, మిలిటరీలో ఉద్యోగాలకని వచ్చిన దక్షిణాది బ్రాహ్మణ కందరికీ మూడురెట్ల ధరల కమ్ముతూ, తన కులంవాళ్ళలో తిరిగి గౌరవంపొందే అర్హతలను సంపాదిస్తున్నాడు - శంకర్ లాల్ భోగాలాల్.

ఎవరైనా, ఏరోజైనా తన బియ్యమో, గోధుమ పిండో యివ్వ

నిరాకరించాడా, గులాబ్ సింగ్ లాతీ దెబ్బలతో ఆ పట్టిన దయ్యం వదలి పోతుండేది. లేదా భోగాలాల్ స్వయంగావచ్చి ఒక డేరాను కూలదోసి, ఆ బిచ్చగాణి అనాధనగరంనుండి వెళ్ళగొడుతుండేవాడు. హైద్రాబాదు బిచ్చగాళ్ళకు తమిళ బిచ్చగాళ్ళు వత్తాసు రాలేదు, తమిళ బిచ్చగాళ్ళకు నైజాం బిచ్చగాళ్ళ మద్దతులేదు. ఒక రోజున గులాబ్ సింగ్ చేతుల్లో ప్రాణం విడవనున్న ఒక బిచ్చగాడి రక్షణకోసం, నేను, నాపాత రివాల్యూరును భయానికి చూపించవలసి వచ్చింది.

కాని యీ స్వల్పవిషయా లేవీ అనాధ నగరాన్నంట లేదు. రాత్రిళ్ళు జోరుగా పాటలు సాగుతూనే వున్నై. అప్పుడప్పుడు నందనార్ భజన కీర్తనలు. ఒకసారి నా ఆశ్చర్యానికి క్షేత్రయ్యపదం వినవచ్చింది.

*

*

*

కొత్త బిచ్చగాళ్ళ ప్రవాహం ఆగలేదు. ప్రతి దినమూ రైలు పెట్టెలో బల్లలకింద నక్కి గూడ్సు బళ్ళలో గార్డుకు తెలీకుండా ప్రయాణంచేసి దక్షిణాది కరువుదాసులు పూనా చేరుతునే వున్నారు. వీళ్ళకు తోడు మలబారునుండి గంజి లేక నైన్యంలో భర్తీ కావటానికి వచ్చి నిరాకరించబడ్డ ముసలీ ముతకా గూడా వున్నారు. నాలుగు రోజుల పస్తుల్లో, ఎక్కడా కూలి దొరక్క, ఆత్మాభిమానం తనంతట తాను చావగానే వీళ్ళందరూ కొత్త బిచ్చగాళ్ళై మారి పొద్దెరగకుండా తిరుగుతున్నారు. ఈ మానవకోటి ఖాళీవున్న ప్రతి పేటలోనూ నిండి పోయింది. రోడ్లమీద, మరుగు దొడ్లలో, స్టేషనుముందు, దర్గాలమీద, స్మశానపు గేట్లముందు, శంకరలాల్ భోగాలాల్ తనదని చెప్పు కొంటూన్న ఖాళీస్థలంలో - ఒక పేమిటి? - అనంతమైర పూనాలోని అనారోగ్యకర ప్రదేశాలన్నింటిలో నిండి పోయింది. మా నగరంలో కొత్త డేరాలు వెలిసినై. కొత్త గొంతుల్లో కొత్త పాటలు వినబడు తున్నై -

*

*

*

కాని పాత గొంతుల్లో జీవం తగ్గిపోయింది. ఎప్పుడూ నిశ్శబ్ద మెరగని రాత్రిళ్ళు గూడా అనాధ నగరానికి నిశ్శబ్దాన్నిస్తున్నై.

“బిచ్చం దొరకటంలేదు బాబూ. ఎవరు పెడతారు యీ కరువు రోజుల్లో? అందులో యీ సిటీల్లో పుణ్యం, పాపం జాలీ ఎక్కడున్నై?”

అన్నాడు తన సహజదోరణిలో మారుతి. మారుతి పల్లెటూరి నుంచి వచ్చాడు. చాలా భక్తిపరుడు.

ఇప్పుడు ప్రతిరోజూ గులాబ్ సింగ్ లాఠీకి పని తగులుతున్నది. ప్రతిరోజూ అరవ గుమాస్తాలతో బియ్యపు దొంగధరలు నిర్ణయించ టానికి జరిపే వాదనలు వదిలి, శంకర్ లాల్ భోగాలాల్ స్వయంగా, రంగుగుడ్డల శిబిరాలను పడదొయ్యటానికి రావలసివస్తూనే వుంది. కుయ్యో, మొర్రో బాధాప్రలాపాలు అన్ని భాషల్లోనూ వినబడుతునే వున్నై — ప్రతి దినమూ.

*

*

*

ముసలి యల్లమంద ఎప్పుడూ బిచ్చానికి ఒంటరిగా వెళ్ళటం నేను చూడలేదు. అతనివెంట ఎప్పుడూ నీడవలె ఆర్కాటు జిల్లా కరువు నుండి తప్పించుకువచ్చిన మురుగేశన్ వుంటాడు. మురుగేశన్ కు ఒక కాలు కొద్దిగా అవుడు. అతనెప్పుడూ యల్లమందకు ముందు నడవడు. వెనక వెనకనే, ఏవోకబుర్లు వచ్చిరాని హిందూస్థానీలో చెబుతూ, నడు స్తుంటాడు.

ముసలి యల్లమంద చేతిలో పొడుగైన క్రొకటున్నది; దాని చివర చిన్న గజ్జలగుత్తి నొకటి కట్టాడు యల్లమంద. క్రరను భూమి మీద కొట్టినప్పుడల్లా అదొక వింతతాళం మోగుతుంది. దానికి అనుగు ణంగా యల్లమంద గొర్రెమందల్ని కాచే గొల్లల మేల్కొలుపుపదాలు పాడతాడు. మురుగేశన్ మధ్య మధ్య తన గొంతుకూడా కలిపి ‘అను పల్లవి’ వేస్తాడు. జోలెపట్టటం, మొయ్యటం గూడా మురుగేశు చేసే పనులే.

“తాతా!” అంటాడు దక్షిణాది మురుగేశు.

“ఏం మనవడా!” అని పీఠభూమిలో గొర్రెల్ని మేపిన
యల్లమంద పిలుపుకు జవాబిస్తాడు.

*

*

*

కాని కొత్త సమ్మర్దంవచ్చి పైబడ్డ తర్వాత కాళ్ళీడ్చుకుంటూ,
ఆశలేని శూన్యమైన దిక్కుల్లో, ఆకలితో, దిగాలుపడి, మేనెల
వడదెబ్బలు తిని — అన్నింటినీ మించి — ఖాళీజోలెతో తాతా
మనవళ్ళిద్దరూ దుఃఖనగరం చేరుకున్నారు. మళ్ళీ తెల్లవారుతుంది. మళ్ళీ
ఆకలి, నిరాశ, శూన్యం. కాళ్ళుయీడ్చు, ఖాళీజోలె. నిశ్శబ్దంగా ఒకరితో
ఒకరు మాట్లాడుకొనకుండా, దారిపొడుగునా పెదిమలు ఒక్కసారిగూడా
విప్పకుండా, ముందాశ లేకుండా, ఒకచోటు విడిచి మరొకచోటుకు
జరిగి, ఆ దుఃఖ వలయాన్నే పూర్తివేయటానికి తిరిగివచ్చే — యీ
యిద్దరు బిచ్చగాళ్ళ మనసుల్లో ఏముందో ఎవరు చెప్పగలరు?

“ఎద్దులల్లే వున్నారు పనిచేసుకోరాదా?”

ఎక్కడపని? ఏమిపని? ఎవరిపని?

“పరదేశీ ముండాకొడుకులు. మహారాష్ట్రం దోపిడిచేస్తున్నారు”

పరదేశీలమా? ఆకలివేసి పక్కజిల్లాలని వచ్చాం. రాగూడదా?

ఎవరూ ఆమాట చెప్పలేదే?

“చీ...మద్రాసీ...”

ఇద్దరో ఎవ్వరూ మద్రాసు చూడలేదు.

“ఆపండిరా! మీ బుర్రలేని పాటలు” బుర్రలేని పాటలు! హూ!!

ఈ పాటలతో గాదా వేలకువేలు గొర్రెలు నెమరువేసి, గడ్డిపరకలు
జీర్ణించుకొన్నది? ఈ గొంతుకాదా—తప్పిపోయి తిరుగుతూన్న గొర్రె
పిల్లలకు పిలుపునూ, ఆశనూ, అభయాన్నీ అందించింది? తెలంగాణా
పుల్లరి అడవులన్నీ గుర్తించగల ఈ పాటలా బుర్రలేని పాటలు? గుట్టల్లో,
గుళ్ళల్లో పెళ్ళి సంబరాల్లో, కొలువుల్లో, సంతల్లో వేలాదిని తలవూపించిన

ఈ పాటల్లో లోప మేముంది?

ఏమైనా, గింజగూడా నిండని పిచ్చిజోలె, అరిగిపోయి శక్తిలేని కూలబడేకాళ్ళు, అంటువడ్డడొక్కలూ, ముందున్న వస్తువును గూడా చూడలేని కళ్ళూ—యివీ కఠిన సత్యాలు.

మురుగేశన్ వుపాయాలు గూడా ఏవీ లాభించలేదు. సేషను ముందు కూర్చొని యల్లమందను గుడ్డివాణ్ణిగా మార్చినా కానీ రాలలేదు. తను కాళ్ళకూ చేతులకూ మురికి నూనెగుడ్డలు కట్టుకున్నా రాగిదమ్మిడి దర్శనం కాలేదు. ఇద్దరూ కుంటివాళ్ళుగా తిరిగి జన్మవెత్తినా జోలె అడుగు పూడేస్తీతి కన్పించలేదు. అడుగులేని యీ చిన్నజోలె!!!

పై పెచ్చుసేషను దగ్గరి బీటు పోలీసుకు—యీ వేషాలన్నీ అనుమానం కలిగించినై. ఇక మళ్ళీ ఆ చెంతనా, చాయలాపోయే ఆస్కారం, హక్కు పోగొట్టుకొన్నారు. బస్సు స్టాండ్ వద్దగూడా యిదే తంతు. యీ పోలీసులకు ఎర్రబుట్టల్లేవు. వీళ్ళ లాఠీలు చిన్నవి., అంతే భేదం!!

గులాబ్ సింగువచ్చి జోలె చూశాడు. కళ్ళెర్రజేసి యిద్దరి వంకా చూశాడు. అప్పటికే శిబిరాల నగరంలో దెబ్బలు తిన్న అనాధలంతా, వింతతో ఆకలిని మరిచేందుక నేమో యిక్కడచుట్టూ మూగారు. అందులో యింకా కొందరు ఏడుస్తూనే వున్నారు. మరికొందరు భయంతో వణికిపోతూనే వున్నారు. పిల్లలు, చిక్కి బొమికెల గూళ్ళై, కాకిరొమ్ములతో భయవిహ్వాలై గులాబ్ సింగు వంక చూస్తున్నారు. మరొక క్షణంలో దుఃఖనగర వాసులంతా అక్కడే వున్నారు.

యల్లమంద పెదిమలు కదిలి ఏదో జవాబుకోసం వెతుక్కుంటున్నాయ్. మురుగేశన్ కళ్ళు నేలమీదికి వాలాడు.

గులాబ్ సింగ్ కు అవమానం జరిగింది. ఎంత అవమానం—యీ మానం ? దయలేని లాఠీముందు, రక్షణలేని అనాధల నెందరినో మోది వాళ్ళ బొమికెలకు పదును బెట్టిన తన లాఠీముందు గూడా యీ బిచ్చపు

ముండాకొడుకులికెంత దర్బా? పలకరా?

తపీమని యల్లమందకు ఒకటి వడ్డించాడు. యల్లమంద కదలకనే కళ్ళెత్తి చూశాడు. గుంపులోని బిచ్చగాళ్ళలో కొందరూ పెద్దకేకల్తో అక్కడే కూలబడ్డారు. కొద్దిమంది తప్పుకుపోయారు.

యల్లమంద బాధ కనుపడనీయలేదు. జాలిగా చూస్తున్న మురుగేశన్ వంకకు దృష్టి మరల్చాడు. మురుగేశుకు దైర్యం చెప్పే దృష్టి అది, ఒక ఆత్మను వేరొకటి కదిల్చి అగ్ని రగుల్కొల్పే దృష్టి అది. ఒక పీడితహృదయంనుండి మరొక తాడిత హృదయానికి అర్థం లేని, వ్యక్తంగాని, మానవ సందేశాన్ని కొనిపోయే దృష్టి అది.

మురుగేశు ముఖంలోని భయం యిప్పుడు భయంకరంగా వంకర్లు తిరిగింది. నెత్తురు లేక ఆకలితోనే ఎర్రనైన నేత్రాల్లో నిప్పులు వేగిన విప్పుడు. ఒక్కతృటిలో అతని శరీరమంతా రొదంతో బ్రహ్మాండ మంతా తనుగా వుప్పొంగింది. మరు తృటిలో, గుండెలు విరుచుకు నిలబడివున్న గులాబ్ సింగు లాఠీని పైబడి మురుగేశు లాగుకున్నాడు.

యల్లమంద లంఘించి, సింగు జుట్టు లంకించుకొని కిందకు వంచాడు. మరి ఆలస్యం లేదు. మురుగేశు లాఠీ ఆ వంగిన నడుంమీద తాండవనృత్యం చేయసాగింది.

గుంపులో కొందరు బిచ్చగాళ్ళు అరిచారు. మరికొందరు “తన్నండి తన్నండి” అని కేకలు వేశారు. చాలామంది “పాపిష్టిముండా వాడు” అని దీవించారు. కొంచెం పుష్టివున్నవాళ్ళు పొయ్యి రాళ్ళు ఏరి పెద్దవాటిని పృథ్విమీద కూలిన పీడకుడు గులాబ్ సింగ్ మీద బలంగా కుమ్మారు. మూలిగి, సింగ్ దొర్లిగింతలు పెట్టి కదలక మెదలక దుమ్ములో దుమ్ముగా పడ్డాడు. చుట్టూ రక్తం చిన్న పెద్ద మడుగులుగా నిలిచింది.

మురుగేశ్ అందరివంకా చూసి —

“చూస్తారేంరా, పిచ్చిముండా కొడుకుల్లారా” అని అరిచాడు.

బిచ్చగాళ్ళందరూ భయపడ్డారు — తమనెక్కడ చంపుతాడో నని. కాని ఒక ముసలి బిచ్చగాడు రక్తంలోపడిన తన పేలికల తలపాగా కొరకు వంగగానే, మురుగేశు ఒక్కతన్ను తన్నాడు.

“ఇటు — తే” అన్నాడు కశైరతో. వాడు భయంతో వణికి రక్తంలో తడిసిన ఎర్రగుడ్డ నిచ్చాడు.

మురుగేశు దాన్ని గులాబుసింగు లాఠీకర్రకు కట్టాడు. దాన్ని అక్కడే నిలబెట్టాడు.

“పదండి పదండి. మన బియ్యమంతా సేత్ కొట్టోవున్నై.”

బిచ్చగాళ్ళంతా సేత్ కొట్టున్న పాతమేడవైపు నడిచారు. మురుగేశు ముందుకెళ్ళి చూశాడు. భోగాలాల్ అప్పటికే పలాయనం చిత్తగించాడు.

కొంచెం వదులుగావున్న బియ్యం బస్తాను పిచ్చిశక్తితో ముందుకు లాగి మురుగేశు అందరికీ చూపి —

“తీసుకోండిరా” అని గద్దించాడు.

*

*

*

నేను క్లబ్బునుంచి తిరిగి వచ్చేటప్పటికి బిచ్చగాళ్ళ జెండా చుట్టూ పోలీసులూ మేజిస్ట్రేటులూ కనిపించారు. ○

భారతి —

నందన ఆశ్వయుజము